

## ዑደት ፕረዚደንት ኢሳይያስ አፈወርቂ አብ ሪፑብሊክ ኢጣልያ



ፕረዚደንት ኢሳይያስ አፈወርቂ ዝመርሖ፡ ሚኒስትር ጉዳያት ወጻኢ ኣቶ ዑስማን ሳልሕን ኮሚሽነር ባህልን ስፖርትን ኣምባሳደር ዘመደ ተኸለን ዝርከብዎ ላዕለዎይ ልኡኽ ኤርትራ፡ ብዕደመ ቀዳመይቲ ሚኒስትር ኢጣልያ ጆርጂያ መሎኒ “ድንድል ንሓባራዊ ዕብዩት” ብዝብል ቴማ ኣብ ዝተወደበ ዋዕላ ኢጣልያ-አፍሪቃ ንምስታፍ፡ ብሰንበት 28 ጥሪ 2024 ልክዕ ፍርቂ መዓልቲ ሮማ ኣትዩ። ርክብ መራሕቲ ሃገራትን ትካላትን ኣፍሪቃ ምስ ሰብ-ስልጣን ኢጣልያ ብ28 ጥሪ ምሸት፡ ፕረዚደንት ኢጣልያ ሶርጂዮ ማታረላ ብዝገበሮ ናይ ድራር እንግዶት እዩ ጀሚሩ። ኣብቲ ኣጋጣሚ ፕረዚደንት ማታረላ፡ ኣብ ዝሓለፈ ቀረባ ዓመታት፡ ኣብ መንጎ ኢጣልያን ኣፍሪቃን ብደረጃ ሚኒስትራት ክካየድ ብዝጸንሐ ርክባትን ምይይጥን ኣብ መንጎ ሃገሩን ኣፍሪቃን ዝምድና ንምድልዳል መሰረት ከምዘንጸፊ፡ ሱታፌ ብርክት ዝበሉ መራሕቲ ኣብቲ ዋዕላ ድማ መርኣያ ጥቡቕ ዝምድናን ሕውነትን ኣህዛብ ምጻኑ ገሊጹ። ዋዕላ ኢጣልያ-አፍሪቃ ንጽባሒቱ 29 ጥሪ ብመደረ ቀዳመይቲ ሚኒስትር ሪፑብሊክ ኢጣልያ ጆርጅያ መሎኒ እዩ ተኸፊቱ። ጆርጅያ መሎኒ ኣብ መደረኡ፡ ሃገራ ምስ ኣህጉር ኣፍሪቃ ኩሉ መዳያዊ ዝምድና ንምሕያል ዘለዎ መደብ ድሕሪ ምግላጽ፡ ዋዕለኛታት - ኢጣልያ ምስ ኣፍሪቃ ዘለዎን ክህልዎ ዝግብኦ ዝምድናን ምትሕግጋዝን ጽላት ብጽላት ኣልዒሎም ዘትዮምሉ። ኣብ ጽላታት ሕርሻ፡ ምምዕባል ዓቕሚ ሰብ፡ ቴክኖሎጂ፡ ትሕተ-ቅርጺ፡ ጸዓት፡ ውሕስነት መግቢ፡ ጥዕናን ባህልን ክግበር ዝኸእል ምትሕግጋዛት ብዝምልከት ድማ፡ ሓሳብ ንሓሳብ ተለዋዊጦም። መሰረታዊ ጠንቂ ዘይውሑስን ዘይሕጋውን ስደት ኣፍሪቃውያን መንእሰያት ናብ ኤውሮጳ ኣተኩሮ ካብ ዝተዋህቦም ኣርእስቲታት ኮይኑ፡ ዋሕዚ

ስደተኛታት ንምግታእ፡ መንእሰያት ኣብ ሃገሮም ዕድል ስራሕ ክፍጠረሎም ከምዝግባእ ብምርድዳእ፡ ነዚ ንምግባር ኣገዳስነት ወፍሪን ልቓሕ ፋይናንስያዊ ትካላትን ዕዙዝ ምጻኑ ሪፖርታጅ ተግባሩ ፍሪዝጊ ስኢሊ - ታእዛዝ ኣብርሃ ኣርትዖት - ሓዳስ ኤርትራ ኣስሚሮምሉ። ኣብዚ ዝተጠቐሰ ኣርእስቲታት ብስፍሓት ዝዘተየ ዋዕላ ኢጣልያ፣ኣፍሪቃ ብ29 ጥሪ ምሸት ብወግዒ ተዛዚሙ። ኣብ መዕጸዊ ስነ-ስርዓት፡ ቀዳመይቲ ሚኒስትር ኢጣልያ ጆርጅያ መሎኒ ንተሳተፍቲ ድሕሪ ምምስጋን፡ ኢጣልያ ንናይ ሓባር ዕብዮትን ምዕባለን ዝሓዘቶ “ውጥን ማተዮ” ዝተሰምየ መደብ ብዝምልከት ሰፊሕ መብርሂ ሂባ። ምትሕግጋዝ ኢጣልያን፣ኣፍሪቃን ንመላእ ኣፍሪቃ ዝሸፍን ክኸውን ሃገራ ክትድፍኣሉ ምጻኑ ብምሕባር ከኣ፡ ከም ኣካል ‘ውጥን ማተዮ’ ኢጣልያ 5 ቢልዮን ዩሮ ንኣፍሪቃ ከምዝሰልፀት ገሊጸ።



ኣፍሪቃ ንኤውሮጳ ዝግበየት ኣቕራቢት ጸዓት ክትከውን ዓቕሚ ከምዘለዋን ምስ ገለ ሃገራት ናይ ፈተነ ፕሮጀክታት ይትግበር ከምዘሎን ድማ ሓቢራ። ዘይሕጋዊ ስደት መንእሰያት ኣፍሪቃ ናብ ኤውሮጳ ንክቋረጽ መንእሰያት ኣብ ሃገራቶም ዕድል ስራሕ ንክረኽቡ፡ ኣብ ክንክን ጥዕና፡ ማይ፡ ሕርሻ፡ ትሕተ-ቅርጺ ወዘተ. ፕሮጀክታት ልምዓት ምንጥጣፍ ከምዘድሊ ድማ ኣገንዚባ። እዚ ብዓይነቱ ናይ ፈለማ ዝኾነ “ማተዮ ፕላን” ዝተሰምየ ዋዕላ፡ 22 መራሕቲ ሃገራትን መንግስታትን ኣፍሪቃ፡ ኮሚሽነር ሕብረት ኣፍሪቃ፡ ከምኡ’ውን ላዕለዎት ሰብ-መዘ ኤውሮጳዊ ሕብረትን ሕቡራት ሃገራትን፡ ካልኣት ወክልቲ ኣህጉራውያን ትካላትን ዝተሳተፍዎ እዩ ነይሩ። ብፕሪዚደንት ኢሳይያስ ዝተመርሐ፡ ሚኒስትር ጉዳያት ወጻኢ ኣቶ ዑስማን ሳልሕ፡ ኮሚሽነር ባህልን ስፖርትን ኣምባሳደር ዘመደ ተኸለ፡ ከምኡ’ውን ኣምባሳደር ሃገረ ኤርትራ ኣብ ኢጣልያ ኣቶ ፍስሓዬን ጴጥሮስ ዝርከብዎ ላዕለዎይ ልኡኽ ኤርትራ፡ ኣብ ኢጣልያ ኣብ ዝጸንሓሉ እዋን፡ ምስ ቀዳመይቲ ሚኒስትር ኢጣልያ ጆርጅያ መሎኒን ሓያሎ ላዕለዎት ሰብ-ሰልጣን እታ ሃገርን ኣካየድቲ ስራሕ ዝተፈላለዩ ትካላትን ተራኽቡ ብምዝታይ፡ ኣብ ብዙሓት ትካላት ዑደት ከምዘካየደ ኣብ

ዜናታትና ተገሊጹ ነይሩ። ፕረዚደንት ኢሳይያስ ብ29 ጥሪ፡ ምስ ሚኒስተር ሕርሻ፡ ውሕስነት መግቢን ሃብቲ ገረብን ፍራንቸስኮ ሎሎብሪጂዳ ኣብ ዝተዘራረበሉ፡ ኤርትራ ግዝአት ኢጣልያ ኣብ ዝነበረትሉ እዋን - ብዘመናዊ ኣገባብ ዝተሃንጸ ምዕቡል ትሕተ-ቅርጺ፡ ጽርግያታት፡ መገዲ-ባቡር፡ ወደባት፡ ኢንዱስትሪታት፡ ኣገልግሎት መጓገዢያን ተለፈሪካን ዝነበራ፡ ካብ ኣፍሪቃ ብቐዳምነት እትሰራዕ ሃገር ምንባራ ገሊጹሉ።



እንተኾነ፡ እንግሊዝ ንመግዛእቲ ኢጣልያ ምስ ተክኦ፡ ኤርትራ ናጽነታ ንክይትረክብን ብፈደረሽን ምስ ኢትዮጵያ ክትቀረንን ብዝተሓንጸጸ እከይ ውጥን፡ “ብቁጠባ ርእሳ ኣይትክእልን እያ” ንምባል፡ ዝበዝሐ ካብ ትካላት ኢጣልያ ናብ ካልኣት ሃገራት ከምዝሸጠ፡ ነቲ ዝተረፈ ድማ ከምዘዕነዎ፡ ካብ ዕንወትን ዝምታን እንግሊዝ ዝተረፈ ከኣ፡ ኣብቲ ዝሰዓበ መግዛእቲን 30 ዓመታት ሓርነታዊ ኡናትን ከም ዝዓነወ ብምሕባር፡ እቲ ዝወረደ ዕንወት ኣዝዩ ዓቢ ብምዃኑ፡ ንምጽጋኑን ዳግም ንምህናጹን ኣብ መንጎ ክልቲኣን ሃገራት ስትራቴጂያዊ ሽርክነት ምፍጣር ከምዘድሊ ኣገንዚቡ። ሚኒስተር ሕርሻ፡ ውሕስነት መግብን ሃብቲ ገረብን ኢጣልያ ፍራንቸስኮ ሎሎብሪጂዳ ብወገኑ፡ ብፕረዚደንት ኢሳይያስ ዝተዋህቦ መብርሂ ብምንኣድ፡ እቲ ቀሪቡ ዘሎ ሓሳብ ግድነት ክትግበር ዘለዎ ምዃኑ፡ ንተግባራውነቱ ዝሕግዝ ሰፊሕ ኣፍልጦ ንምርካብ ድማ፡ ናብ ኤርትራ ምብጻሕ ክፍጽሙ ምዃኖም ገሊጹ። ጎድኒ-ጎድኒ ዋዕላ ኢጣልያ-ኣፍሪቃ፡ ፕረዚደንት ኢሳይያስ፡ ኣብቲ ዋዕላ ምስ ዝተሳተፉ ፕረዚደንት ፈደራላዊት ሪፑብሊክ ሶማሊ ኣሰን ሼኽ ማሕሙድን ፕረዚደንት ኬንያ ዊልያም ሩቶን ምይይጥ ኣካዱዱ። ምስዞም መራሕቲ ዝተኻየደ ርክብ ብቐንዱ ኣብ ምምዕባል ክልተኣዊ ዝምድናን ምትሕግጋዝን ከምኡውን ሓባራዊ ኣገዳስነት ኣብ ዘለዎም ዞባዊን ዓለማዊን ጉዳያትን ምዕባለታትን ዝቐንዐ እዩ ነይሩ። ብ30 ጥሪ ቅድሚ ቐትሪ፡ ፕረዚደንት ኢሳይያስ ምስ ሚኒስተር ኣከባቢን ጸዓትን ኢጣልያ ጂልበርቶ ፒቸቶ ፍራቲ ኣብ ዝተራኸበሉ፡ ዝምድና ኢጣልያን ኤርትራን ኣብ እዋን መግዛእቲ ዝጀመረ



ኮይኑ ፍሉይነት ከምዘለዎ፡ እዚ ፍሉይ ታሪኻዊ ድሕረ ባይታዚ ንቐጻሊ መራኸቢ ድንድል ኮይኑ፡ ስትራቴጂያዊ ምሕዘነት ንምምዕባል ሓጋዚ ምጻኑ ገሊጹ። ታሪኽ መግዛእቲ ጽቡቕን ሕማቕን ጎንድታት ክህልዎ ባህርያዊ ምጻኑ ዝጠቐሰ ፕረዚደንት ኢሳይያስ፡ ታሪኽ ናይቶም ግዝአት ኢጣልያ ኣብ ምስፍሕፋሕ ዓቢ ግደ ዝተጸወቱ 150 ሽሕ ኤትርትራውያን ዓሳክር፡ ኣካል ታሪኽ ህዝቢ ኤርትራ ስለዝኾነ፡ ናይቲ እዋንቲ ሰነዳት ንህዝቢ ኤርትራ ክፉት ክኸውን ሓቲቱ። እዞም ዓሳክር ንኢጣልያ ብዙሕ ኣበርክቶ ዝገበሩ ክንሶም፡ ብወገን መንግስቲ ኢጣልያ ዝኾነ ደገፍ ከምዘይረኸቡ ድማ ኣገንዚቡ። ኢጣልያ ንኤርትራ ኣብ ዝገዝአትሉ እዋን፡ ንሰፊርቲ ኢጣልያውያን ከገልግል ዝሃነጸቶ ምዕቡል ትሕተ-ቕርጺ፡ ጸርግያታት፡ ወደባት፡ ሕርሻዊ ትካላት፡ ተለፈሪካ፡ መገዲ ባቡርን ብዙሓት ፋብሪካታትን፡ በቲ ዝሰዓበ ፖለቲካዊ ኩነታት ኩሉ ከምዝገነወ ብምግላጽ ድማ፡ ነቲ ዝገነወ ዳግም ንምሕዳስ ኮነ ሓድሽ ንምህናጽ፡ ኢጣልያ ኣብ ዓውድታት፡ ዕደና፡ ኢንዱስትሪ፡ ጸዓት፡ ልምዓት ማይ፡ ሕርሻ፡ ማሕበራዊ ኣገልግሎታትን መራኸቢታትን ወፍሪ ክትገብር ዓዲሙ።



ሚኒስተር ፍራቲን ብወገኑ፡ “ኢጣልያ መራኸቢ ድንድል ኣፍሪቃን ኤውሮጳን፡ ኤርትራ ድማ ኣፍ-ደገ ንኣፍሪቃ ክትከውን እያ” ድሕሪ ምባል፡ ኣብ ግዜ መግዛእቲ፡ ዓቕሚ ኢጣልያ ብቐንዱ ኤርትራውያን ምንባሮም ብምግላጽ፡ “ሕጂ እውን ሰብኣዊ ዓቕሚ ኤርትራውያን ንምምዕባል ብሓባር ክንሰርሕ ኢና” ኢሉ። ኤርትራ ንኢጣልያ ዘገድስ ማዕድናዊን ካልኣን ሃብቲ እትውንን ሃገር ብምጻኑ፡ ዝምድና ክልቲኣን ሃገራት ፍሉይነቱ ኣብ ግምት ብምእታውን ቀዳመይቲ ሚኒስተር መሎኒ፡ ሚኒስተር ጉዳያት ወጻኢን ንሱን ብውጥን ማተዮ ምስ ኤርትራ ልምዓታዊ ሽርክነት ንምፍጣር ከምዝሰርሑ ኣሰሚሩሉ። ፕረዚደንት ኢሳይያስ ብወገኑ፡ ምስ ኣከባቢ ዝዛመድ ቀረብ ጸዓት ቀዳምነት ካብ ዝወሃቦ ጉዳያት ሓደ ምጻኑ ብምግላጽ፡ ኣብ ኤርትራ ገዚፍ ዕቕር ተኸእሎ ምምንጫው ተተካኢ ጸዓት ስለዘለዎ፡ ኣብዚ መዳይዚ ንጹር መደባት ምስኣልን ምትግባርን ከምዘድሊ ኣዘኻኸሩ። ብፕረዚደንት ኢሳይያስ ኣፈወርቂ ዝተመርሐ

ላዕለዋይ ልኡኽ ኤርትራ፡ ምስ ቀዳመይቲ ሚኒስትር ኢጣልያ ጆርጂያ መሎኒ ርክብ ዘካየደሉ ሰሌስ 30 ጥሪ ኣብ ሰዓታት ድሕሪ ቀትሪዮ ነይሩ። እቲ፡ ኣብ ርእሰ-ከተማ ኢጣልያ ሮማ፡ ቤት-ጽሕፈት ቀዳመይቲ ሚኒስትር፡ ህንጻ (ፕላሶ ቺጊ) ዝተኻየደ ርክብ፡ ሕውነታዊን ልዑል ናይ ምርድዳእ መንፈስ ዝዓሰሎን እዩ ነይሩ። ኣብቲ ርክብ ፕረዚደንት ኢሳይያስ፡ ኣብ ትሕተ-ቅርጺ፡ ጽርግያታት፡ መገዲ-ባቡር፡ ተለፊሪካ፡ ወደባት፡ ሕርሻ፡ ምስናዕ፡ ሃብቲ-ዓሳን ጸዓትን ዘሎ ሰፊሕ ዕድላት ወፍሪ ዘርዚሩ። ቀዳመይቲ ሚኒስትር ኢጣልያ ጆርጂያ መሎኒ ብወገና፡ ምስ ኤርትራ ዝትግበር መደባት ዝከታተል ቀዳማይ ኣማኻሪኣ ከም ዝመዘዘት፡ ልኡኽ ኤርትራ ምስ ዝተፈላለዩ ጽላታት መንግስቲን ኩባንያታትን ምይይጥ ከካይድ መደባት ከምዝሰርዐት፡ ጸብጸቡ ድማ ናብኣ ከምዝቐርብ ንፕረዚደንት ኢሳይያስ ገሊጸትሉ።



ቀዳመይቲ ሚኒስትር ጆርጂያ መሎኒ ብዘቐረበቶ ሓሳብ መሰረት፡ ላዕለዋይ ልኡኽ ኤርትራ ብድሕሪዚ ምስ ዝተፈላለዩ ኣካላት መንግስቲን ኣካደቲ ትካላትን ብዙሕ ርክባት እዩ ኣካይዱ። ብ30 ጥሪ ምሸት፡ ምስ ሚኒስትር ባህሊ ኢጣልያ ጆናሮ ሳንጉላኖ ተራኽቡ ዘትዩ። ኣብቲ ርክብ፡ ብመግዛእቲ ኢጣልያ ተዓስኪሮም ናብ ሊብያን ኢትዮጵያን ዝተወስዱ ኣሸሓት ኤርትራውያን ዝምልከት ሰነዳት፡ ተዓቂቡሉ ዘሎ ኣብያተ-ሰነዳ ብምፍታሽ ናብ ኤርትራ ምውሳዱ ከምዝከኣል ኣብ ስምምዕ ተበጺሑ። እቲ ሰነዳት ዝዕቀቡሉ ከምኡውን ንምድልዳል ታሪኻዊ ዝምድና ኤርትራን ኢጣልያን ዘገልግል ቤተ-መዘክር ኣብ ኣስመራ ክህነጽ እውን፡ ሓሳቡ ኣካፊሉ። ሚኒስትር ባህሊ ኢጣልያ ብተወሳኺ፡ ኣብ ጥንታዊት ኣዱሊስ ብኢጣልያውያን ዝካየድ ዘሎ ኩዕታን ምርምርን ንምዕባይ ክኣላታት ኢጣልያ ብሞያኦም ኣበርክቶ ክገብሩ፡ ንኤርትራውያን ሞያውያን ስነ-ጥንቲ፡ ስነ-ጥበብን ሙዚቃን ድማ ትምህርትን ስልጠናን ክወሃቡ፡ ከምኡውን ናይ ሓባር ፈስቲቫላት ክዳሎን ክካየድን፡ ነዚ እተተግብር ኮሚቴ ክትቀውም ብዘቐረበ ሓሳብ መሰረት ኣብ ስምምዕ ተበጺሑ። ላዕለዋይ ልኡኽ ኤርትራ ብድሕሪዚ፡ ምስ ወኪል ማሕበር ትካላት ሕርሻ 'ኮልድሪቲ' (coldritti)

አንቶንዮ ፓሬቲ ተራኽቡ ዘትዩ። እቲ ማሕበር 1.6 ሚልዮን አፍሪይቲ ሓረስቶት ዝጥርንፍ እዩ። ብብሉጽ ፍርያቱን ሰፊሕ መርበብ ዝርጋሐኡን ዝፍለጥ ኮይኑ፡ ኣብ ዓመት 65 ቢልዮን ዶላር ኣታዊ ይረክብ። ኣብቲ ርክብ፡ ፕረዚደንት ኢሳይያስ፡ ካብ ተሞኩሮኦም ዝቐሰም ትምህርቲ ኣገዳሲ ምጻኑ ብምግላጽ፡ ፍርያት ሓረስቶት ኤርትራ ኣብ ዕዳጋ ንምቕራብ ብወገንቲ ትካል ክግበር ዝኸእል ምትሕግጋዝ፡ ከምኡ'ውን ኣብ ምምዕባል ዓቕሚ-ሰብ ዘሎ ተኸእሎ ምትሕግጋዝ ብዝምልከት ኣስፊሑ ተመያዪጡ። ኣብ ኤርትራ ሰፊሕ ዝሕረስ መሬትን እኹል ዝተሞህለል ማይን ከምዘሎ ብምንጻር ድማ፡ ብሓባር ንምስራሕ ብወገን ኤርትራ ዘሎ ድልውነት ኣረጋጊጹ። ላዕለዎይ ልኡኽ ኤርትራ ዑደቱ ብምቕጻል፡ ብ31 ጥሪ ቅድሚ ቐትሪ፡ ኣብ ቤት ጽሕፈት ሚኒስትሪ ጉዳያት ወጸኢ፡ ምስ ምክትል ሚኒስትርን ሓላፊ ኣህጉራዊ ምትሕግጋዝን ቼርያሊ፡ ዳይረክተር ጀነራል ሚኒስትሪ ጉዳያት ወጸኢ ኣንቶንዮ ንሪልያ፡ ምስ ኣካዩድቲ ስራሕ ኣብ ጸዓትን ነዳድን ዝነጥፉ ትካላት ENEL, Nicolo mardegan፡ ከምኡ'ውን ምስ ሓላፊ ENI Lapo Pistelli ብምርኻብ፡ ምስ ቀዳመይቲ ሚኒስትር ኢጣልያ ጆርጂያ መሎኒ ዝተገብረ ምርድዳእ ዝያዳ ዘዕምቑ ዘተ ኣካዩዱ። ፕረዚደንት ኢሳይያስ ኣብቲ ርክብ፡ ንቀዳመይቲ ሚኒስትር ኢጣልያ ድሕሪ ምምስጋን፡ ክልተኣዊ ዝምድናን ምትሕግጋዝን ንምምዕባል ሰላምን ርግኣትን ዞባ ቀርኒ ኣፍሪቃን ቀይሕ-ባሕሪን ኣገዳሲ ምጻኑ ጠቐሱ። ኣብ ጉዳይ ምርግጋጽ ሰላምን ርግኣትን ኤርትራ ምስ ኢጣልያ ብምትሕብባር ክትሰርሕ ድልውቲ ምጻና ድማ ገለጹ። ኣብ ልምዓታዊ መዳያት፡ ብወገን ኤርትራ ቀዳምነት ዝወሃቦ ዓውድታት ከኣ ዘርዚሩ። ኣብ ትሕተ-ቅርጺ፡ ጽርግያ፡ ማይ፡ መገዲ ባቡር፡ ዕድናን ጸዓትን (ብፍላይ ኣብ ተሓዳሲ ጸዓት) ምትእትትታው ስርዓተ መስኖ ኣብ 80 ዝኾና ዓበይትን ማእከሎትን ዲጋታት፡ ኣብ ሃብቲ ዓሳን ቱሪዝምን፡ ትምህርትን ጥዕናን፡ ምትሕግጋዝ ክህሉ ድሌት ኤርትራ ምጻኑ ፕረዚደንት ኢሳይያስ ብተወሳኺ ኣብሪሁ። ሰብ-ስልጣን ኢጣልያን ሓለፍቲ ትካላትን ብወገኖም፡ ብዛዕባ ኤርትራ ብዙሕ ተገዳስነትን ኣፍልጦን ከምዘለዎም ብምግላጽ፡ ኩባንያታቶም ቆላሕታኣን ናብ ኤርትራ ክገብሩ ከተባብዑ ምጻኖም ገለጸዎሉ። ረቡዕ 31 ጥሪ ድሕሪ ቐትሪ፡ ፕረዚደንት ኢሳይያስ ምስ ሚኒስትር ትካላትን ስርሓትን ኢጣልያ ኡርሶ ኣደልፎ (minister for buisness and made in Italy) ተራኽቡ ዘትዩ። ኣብቲ ርክብ ፕረዚደንት ኢሳይያስ፡ ልምዓታዊ ቀዳምነታት ኤርትራ ብምብራህ፡ ኣብ ኤርትራ ንወፍሪ ዕቕር ዓቕሚን ኣተባባዒ ሃዋህውን ከምዘሎ ኣገንዚቡ። ሚኒስትር ኡርሶ ኣደልፎ ብወገኑ፡ ዝቐረበ ሓሳባት ንምትግባር ዝከኣሎ ከምዝገብር ሓቢሩ። ኤርትራውያን ተመሃሮ፡ ላዕለዎይ ትምህርቶም ንምቕጻል ኣብ ዩኒቨርሲቲታት ኢጣልያ ዕድል ዝረኽቡሉ ባይታ ንምፍጣር ክድፍኣሉ ምጻኑ ድማ ገለጹ። ሓሙስ ንግሆ ባሕቲ ለካቲት፡ ልኡኽ ኤርትራ፡ ምስ ሚኒስትር ስፖርትን መንእሰያትን ኣንድረያ ኣቦዲ እዩ ተራኽቡ ዘትዩ። ንናይ

ሓባር ስራሕ መበገሲ ዝኸውን ሰነድ ስምምዕ ኣብ ሓጺር እዋን ክዳሎ፡ ናብ መንእሰያት ዝቐንዐ ሓባራዊ ስፖርታዊ መደባት ምዕባይ፡ ኣብ መንጎ ክልቲኣን ሃገራት ቀጻሊ ምብጽጻሕ ክህሉ፡ ክኢላታት ኢጣልያ ናብ ኤርትራ እናመጽኡ ክእለቶም ከካፍሉ ኣብ ዝብሉ ኣርእስትታት ከኣ ምይይጥ ተኻይዱ። ኣብ ነፍሲ-ወከፍ ዞባ ናይ ኤርትራ ዘድሊ ትሕተ-ቅርጺ ስፖርት ክዋደድ፡ ዓቕሚ መንእሰያት ኤርትራ ንምዕባይን ዕድል ማህደረ ትምህርቲ ክሰፍሕን፡ ክኢላታት ኢጣልያ ናብ ኤርትራ ብምምጻእ ስልጠናታት ክህቡ፡ ኤርትራ ካብ ጽፍሒ ባሕሪ ዘለዋ ብራኽ ንስፖርተኛታት ምቹእ ስለዝኾነ፡ ኢጣልያውያን ኣብ ኤርትራ መጺኦም ልምምድ ከካይዱ ኣብ ምርድዳእ ተበጺሑ። ብፕረዚደንት ኢሳይያስ ዝተመርሐ ልኡኽ መንግስቲ ኤርትራ ብድሕሪዚ፡ ምስ ኣካዩድቲ ኣብ ቱሪዝም ዝነጥፍ ትካል ኩባንያ ኣልፒቲር (Alpitur) ተራኺቡ ዘትዩ። ፕረዚደንት ኢሳይያስ ኣብቲ ዘተ፡ ኤርትራ ሃብታም ጸጋታት ቱሪዝም፡ 1200 ኪ.ሜ. ገማግም ባሕርን ልዕሊ 300 ደሴታትን እትውንን ሃገር እኳ እንተኾነት፡ ቱሪዝማዊ ትሕተ-ቅርጺ ገና ስለዘይማዕበለ፡ ኣብዚ ዓውዲዚ ገዚፍ ወፍሪ ከምዘድሊ ኣገንዚቡ። ሓለፍቲ እቲ ትካል፡ ኣብ ዝሓጸረ እዋን ናብ ኣስመራ ክበጽሑን ምስ ክኢላታት ተመያዪጦም ሓባራዊ መደብ ከውጽኡን ድማ ተላብዩ። ኩባንያ ኣልፒቲር ኣብ ኣገልግሎት በረራታት፡ ሆቴላትን ካልእ ምስ ቱሪዝም ዝተኣሳሰር ንጥፈታትን ዝሰርሕ፡ ልዕሊ 20 ናይ መጓጓዣ ነፈርቲ ዝውንን፡ ኣብ 2023 ጥራይ ሓደ ሚልዮን ሰባት ዘገቡዎም፡ ኣብ ኢጣልያ ካብቶም ብቐዳምነት ዝሰርዑ ትካላት ቱሪዝም ሓደ እዩ። ብ2 ለካቲት ቅድሚ ቐትሪ፡ ላዕለዎይ ልኡኽ ኤርትራ፡ ካብ ከተማ ሮማ 70 ኪ.ሜ. ተጓዲዞ ናብ ከተማ ቪቲርቦ ብምብጻሕ ንመስርሕ ትካል “ዲስካሪካ ቪቲርቦ” ተዘዋዊሩ ተግዚቡ። ብክኢላታት እቲ ትካል ድማ መብርሂ ተዋሂብዎ። ትካል ዲስካሪካ ቪቲርቦ፡ ዝተኣከበ ጉሓፍ ብግቡእ ዓቂቡ፡ ብዝተፈላለዩ መስርሓት ኣሕሊፉ ናብ ጸዓት ዝቐይር እዩ። ኣብ ዓመት 230 ሺሕ ቶን ጉሓፍ ተቐቢሉ፡ ናብ ድኹዲ (ኮምፖስት)፡ ነዳዲን፡ ተመሳሰልቱን ይቐይሮ። ፕረዚደንት ኢሳይያስ ኣፈወርቂን ልኡኽ ኤርትራን ብ2 ለካቲት ኣጋ-ምሽት ምስ ሚኒስተር ምክልኻል ኢጣልያ ጉዲዶ ክሮስቶ - ኣብ ህንጻ ሚኒስትሪ ምክልኻልታ ሃገር ተራኺቡ ዘትዩ። ኣብቲ ርክብ፡ ፕረዚደንት ኢሳይያስ፡ ኤርትራ ምስ ኢጣልያ ንናይ ሓባር ረብሓ፡ ኣብ ሽርክነትን ማዕርነትን ዝሰረተ ክልተኣዊ ምትሕግጋዝ ከተማዕብል ድልውቲ ምጻና ኣረጋገጹ። ሚኒስተር ምክልኻል ኢጣልያ ጉዲዶ ክሮስቶ ብወገኑ፡ ኣብ መንጎ ኢጣልያን ኤርትራን፡ ብማተዮ ፕላን ሓዲሽ ናይ ምድግጋፍ ዲፕሎማሲ ኣብ ኩሉ ጽላታት ክህሉ ብወገኖም ዘሎ ድሌት ገለጹ። ኤርትራ፡ ኣብ ዞባ ቀርኒ ኣፍሪቃ እታ እንኮ ሰላምን ርግኣትን እትውንን፡ ሓያል ሰራዊት ዘለዋ ሃገር ብምጻና፡ ኣብ ቀይሕ ባሕሪ ዝፍጠር ኩነት ንማእከላይ ባሕሪውን ብቐጥታ ስለዝጸሉ ኣብዚ መዳይዚ፡ ክልተኣዊ ምትሕግጋዝ ክህሉ ብወገን ሃገሩ ዘሎ ድልውነት ድማ ኣረጋገጹ። ብ4ን 5ን ለካቲት ልኡኽ ኤርትራ፡ ካብ ከተማ



ሮማ 170 ኪ.ሜ. ተጓዲዞ አብ ከተማ ፕሩጅያን ከባቢኡን ዝርከቡ ትካላት በጺሑ። አብ አውራጃታት ኡምብርያን ኖሪችያን፡ ካብ 1967 ጀሚረን አብ ጸባን ውጽኢት ጸባን ዝነጥፉ ትካላት፡ “ተራድኦ፡ ግሪፎ፡ አግሮ አሊመንታሪ” (Gruppo Grifo agroalimentare) እናተዘዋወረ ድማ ብአካዮድቲ ስራሕ፡ ሰፊሕ መብርሂ ተዋሂብዎ። ትካል ተራድኦ ግሪፎ፡ ብ200 ሓረስቶት ዝውነን፡ መዓልታዊ 35 ሽሕ ሊትሮ ጸባ ናብ ፋብሪካ ዘቕርብ ኮይኑ፡ 30 ዓይነታት ፎርማጅ፡ ጸባ፡ ርግኦ፡ ሪኮታ፡ ሞሰረላን ሳላመን ንዕዳጋታት ኢጣልያ የቕርብ።



ብዘይካዚ ልኡኽ ኤርትራ፡ ስጋ ሓሰማ ዝምስርሕ ‘ላ አርቲጂያኖ ደይ ሳሌሚ ሳልቫቶሪ’ (l’Artigiano dei salumi salvatori) ትካል ብምብጻሕ ንኹሉ መስርሓት ተዓዚቡን መብርሂ ተዋሂብዎን። ልኡኽ ኤርትራ ቀጺሉ ዝተዓዘበ ትካል፡ Umbria Agrofood Technology park እዩ። አብ እቶት ሕርሻ ለውጢ ንምምጻእን ቴክኖሎጂ ንምስግጋርን ዘተባብዕ፡ አብ ምጽናት ንዝርከቡ ሂወታውያን አብ ቤተ ፈተነ አእትዩ ከይጸንቱ መጽናዕታዊ ንጥፈታት ዘካይድ ትካል’ዩ። ፕረዚደንት ኢሳይያስ ንኣሰራርሓቲ ትካል ድሕሪ ምዕዛብ፡ ንዝያዳ አፍልጦን ምትሕግጋዝን፡ ክኢላታት ናይቲ ትካል ካብ ኤርትራ ምስ ዝመጽኡ ሰብ ሞያ ክመያየጡ ኣዘኻኸሩ። ብ4 ለካቲት 2024 ፕረዚደንት ኢሳይያስ ዝመርሖ ልኡኽ፡ ናብ ከተማ ኣሲሲ ብምብጻሕ፡ 800 ዓመት ዕድመ ዘለዎ ቤተ-ክርስቲያን ቅዱስ ፍራንቸስኮ ከምኡ’ውን ኣብ’ታ ከተማ ንዝርከብ ጥንታዊ ህንጻታትን ኣሰራትን ተዘዋዊሩ ተዓዚቡ። ቤተ ክርስቲያን ቅዱስ ፍራንቸስኮ፡ ሓደ ካብቶም ብጥንታውነቱ፡ ስነ-ህንጻኡን ኣብ ውሽጢ ዘሎ ጽባቕ ቅብኣን፡ ቀንዲ መስሕብ በጻሕቲ ኮይኑ፡ ኣብ ዓመት ብሚሊዮናት በጻሕቲ ዝንገድ እዩ። ልኡኽ ኤርትራ ብዘይካዚ ኣብ ከተማ ‘ፓሲኛኖ’ ብምብጻሕ፡ ንጽባቕን ተፈጥሮን ገማግም ቀላይ ‘ትራሲ-መኖንን’ ቱሪዝማዊ ስሕብቱን ተዓዚቡ። ኣብቲ ቦታ ኣብ ዝርከብ ፋብሪካ ሰራሚክስ ብምብጻሕ ከኣ፡ ንፍርያትቲ ፋብሪካ ተዓዚቡን ብሰብ ትካል መብርሂ ተዋሂብዎን። ልኡኽ ኤርትራ ብ6 ለካቲት ካብ ከተማ ፕሩጅ 300 ኪ.ሜ ተጓዲዞ፡ ኣብ አውራጃ ሉካ ዝርከብ ትካል እምነብረድ ሂንሮክስ



(Henraux) በጸሐፊ፡ ነቲ ኣብ 50 ሽሕ ሂክታር ተደኡኑ ዝርከብ ዘመናዊ ትካል እምነ በረድ ተዘዋዊሩ ኣብ ዝተገዘበሉ፡ ኣሰራርሓኡ፡ ዓጢቕዎ ዘሎ ቴክኖሎጂን ውጽኢት ስርሑን ብዝምልከት ብክኢላታት መብርሂ ተዋሂብዎ። ኣብ 1821 ምፍራይ እምነ በረድ ዝጀመረ ትካል ሂንሮክስ፡ ኣብዚ እዋንዚ ብዕብዮቱ፡ ብቕዓት ምህርቱን ዓጢቕዎ ዘሎ ዘመናዊ መሳርሒታትን ኣብ ዓለም መሪሕ ተራ ሓዙ ዘሎ እዩ። ፍርያቱ ናብ ሽድሽተ ክፍላተ-ዓለም የከፋፍል። ኣብቲ ርክብ፡ ሓለፍቲ እቲ ትካል ፍልጠትን ቴክኖሎጂን ንምስግጋር ምስ ኤርትራ ብሽርክነት ክሰርሑ ዘለዎም ድሌት ኣረጋጊጾም። ፕረዚደንት ኢሳይያስ ኣፈወርቂ ኣብ መወዳእታ፡ ብ7 ለካቲት ምሽት ምስ ሓለፍቲ ማሕበረ-ኮም ኤርትራውያን ከተማ ሮማ ተራኽቡ ተመያዩጡ። ኣበርክቶኦም ብምንኣድ ድማ ክቕጽልዎ ተላብዮ። ፕረዚደንት ኢሳይያስ ኣፈወርቂ ዝመርሖ፡ ሚኒስተር ጉዳያት ወጻኢ ኣቶ ዑስማን ሳልሕን ኮሚሽነር ባህልን ስፖርትን ኣምባሳደር ዘመደ ተኸለን ዝርከብዎ ላዕለዎይ ልኡኽ ኤርትራ፡ ካብ 28 ጥሪ ጀሚሩ ኣብ ረፑብሊክ ኢጣልያ ዘካየዱ ናይ ስራሕ ምብጻሕ ፈጸሙ። 8 ለካቲት ኣብ ሰዓታት ድሕሪ ቀትሪ ናብ ኤርትራ ተመለሱ።